

Fortifikazzjonijiet fil- Vicinanze Ta' San Ġiljan

Kitba tal-

Kav. Mario Coleiro OSJ

Il-lokalità ta' San Ġiljan hija wahda minn dawk il-lokalitajiet f'Malta li jinsabu vicin hafna tal-baħar. Fil-bidu dan kien biss raħal ċkejken tas-sajjeda li kien magħqud mal-limiti ta' Birkirkara. Sa qabel il-wasla tal-Kavallieri ta' San Ġwann postijiet bħal dawn ma setghux jiżviluppaw sewwa għax in-nies kienet tibża' tghammar daqshekk vicin il-baħar. Dan kien dovut għal fatt li dawn il-postijiet kienu ta' sikwit jiġu attakkati mill-furbani tal-baħar li kienu jisirqu kull ma jiġi għal idejhom u jkaxkru lil min jaqbd u fil-ġasar. Wara l-1530 il-Kavallieri bdew jaħsbu biex jiffortifikaw il-kosta Maltija biex inaqqsu l-ħbit tal-kursara. Naturalment l-ewwel inhawi li ġew fortifikati kienu l-inhawi tal-Port il-Kbir. Wara bdiet tinghata attenzjoni lil dahliet ohra li kienu kennija biżżejjed li fihom seta' jsir żbark tal-għadu. Kien il-Gran Mastru Alof deWignacourt li haseb biex jiddefendi bis-serjeta' il-kosta ta' Malta. Dan il-Gran Mastru haseb biex minn butu jibni numru ta' torrijiet f'postijiet vulnerabbli għall-attakki mill-baħar. Dawn kienu l-inhawi ta' Marsaxlokk, Wied il-Għajn, San Pawl il-Baħar, ix-Xgħajra ta' Haż-Żabbar u Kemmuna. Il-Gran Mastru Lascaris haseb ukoll biex ikompli jsaħħaħ id-difiża tal-kosta. Huwa bena t-torrijiet ta' Sant' Agata fil-Mellieħa, iehor fil-Ġnejna u iehor f'Għajn Tuffieħa, wieħed f'Wied iż-Żurrieq u wieħed l-Qawra, bena iehor fin-Nadur limiti tar-Rabat ta' Malta u iehor fil-Bajja ta' San Ġorġ f'San Ġiljan. Dan it-


Il-Bajja ta' San Ġorġ



torri kien armat b'zewġ kanuni u jinsab f'post strategiku li jiddefendi sew id-dahla tal-Bajja ta' San Ġorġ u l-kosta tan-naha ta' St. Andrew's.

Imma l-iktar Gran Mastru li bena torrijiet tad-difiża tal-Kosta Maltija kien il-Gran Mastru De Redin li b'kollox bena tlettax-il torri. Fost dawn it-torrijiet, ta' min insemmu dawk li jinsabu fil-*viċinanzi* ta' San Ġiljan li huma t-Torri msemmi propju għall-San Ġiljan li jinsab f'Tas-Sliema, Dan it-torri huwa importanti għad-difiża tal-Port ta' San Ġiljan. Fuq in-naha l-oħra kien jiddefendi ix-Xatt ta' Tas-Sliema. Torrijiet oħrajn li jinsabu fil-*viċinanzi* ta' San Ġiljan huma t-Torri tal-Madliena li jinsab f'Pembroke, it-Torri ta' Qalet Marku li jinsab viċin Baħar iċ-Ċagħaq u t-Torri tal-Għallis li jinsab viċin is-Salini. Dawn flimkien mat-Torri ta' San Ġorġ li bħalma diġà għedna kien diġà mibni mill-Gran Mastru Lascaris kienu ta' sigurtà kbira għall-inhawi ta' San Ġiljan u għalhekk in-nies setgħet toqgħod iktar trankwilla.

Tajjeb ngħidu li dawn it-torrijiet kellhom sistema ta' difiża formidabbli



Knisja Parrokkjali l-Antika ta' San Ġiljan Ospidaler, magħrufa popolarment bħala Ta' Lapsi.

peress li kienu kollha mghammra bil-kanuni. Barra minn hekk kellhom sistema ta' komunikazzjoni bejniethom li biha setgħu jwasslu messaġġi lil xulxin u lill-poplu f'każ ta' xi attakk. Din is-sistema kienet tajba biżżejjed li fi ftit hin il-Belt Valletta kienet tkun avzata li kien qiegħed isehh attakk għalhekk kienet tipprepara il-kontrattakk u d-difiża.

Biex tkompli tikber id-difiża ta' dawn l-inhawi fi żmien il-Gran Mastru Emmanuel Pinto de Fonseca nbena ridott fil-Bajja ta' San Ġorġ li kien jissejjah tad-*Dragunara*. Dan ir-ridott kien mezz iehor ta' difiża li kien jinbena fil-*ġewwieni* ta' dahliet

jew bajjiet kennija. Quddiem ir-ridott kienet issir trunċiera li kienet tkompli taghmilha diffiċli lill-ghadu biex jiżbarka. Illum minn dan ir-ridott ma fadal xejn hliet parti minn din it-trunċiera. Ridott iehor insibuh fit-tarf tal-promontorju ta' Paceville fejn illum insibu Portomaso.

Dawn is-sistemi ta' difiża kienu strumentali biex il-hajja fir-rahall ta' San Ġiljan setgħet toktor u minn daqsxejn ta' rahall tas-sajjieda seta' jikber u joktor fil-popolazzjoni tiegħu. Biżżejjed insemmu li għall-habta tal-1580 kienet diġà twaqqfet l-ewwel Knisja ddedikata lil San Ġiljan din reġgħet inbniet mill-ġdid fl-1682. Ftit wara kien inbena ukoll il-Palazz tal-Kavallier Fra Paolo Raffaele Spinola. Fl-1687 bdiet tinbena il-Kappella tal-Immakulata Kunċizzjoni. Ma' din naraw li kompli jinbena iktar bini residenzjali. Dan l-iżvilupp wassal biex eventwalment fl-1848 il-Knisja l-Qadima ta' San Ġiljan saret Viċi-Parroċċa u fl-1891 saret Parroċċa fejn inqatgħet minn mal-Kolleġjata ta' Birkirkara. Hekk naraw li l-fortifikazzjonijiet minkejja li jintużaw għall-gwerra xorta jistgħu jservu ta' ġid u f'dan il-każ naraw li l-protezzjoni li offrew kienu strumentali biex issawwar ir-rahall ta' San Ġiljan.

Basic

*Food & Drinks
Cash & Carry*

*Open Days - 7 Days a week
08:00 till 01:00*

Triq il-Qaliet, San Ġiljan
Tel: 2137 4617